



Folklor fuq il-karozzi tan-nar

Rafel Bonnici Cali


Nota Editorjali: Minn din is-sena 'l quddiem hsibna li jkun xieraq li f'din il-pubblikazzjoni ngibu għall-attenzjoni tagħkom sensiela ta' artikli miktuba mill-kompajżan u artist Tarxiniż Rafel Bonnici Cali. Dawn l-artikli originarjament ġew ippubblikati fir-rivista tal-Folklor L-Imnara, u bil-permess ġentili tal-editur ta' din ir-rivista qed nerġghu nipubblikawhom hawnhekk. Rafel Bonnici Cali għex bejn l-1907 u l-2002 u barra li kien artist li ħalla bosta opri fil-knejjes Maltin, kien ukoll jinteressah ħafna l-folklor u l-istorja ta' Malta, b'mod partikolari dak kollu marbut ma' Hal Tarxien. Għalhekk f'dawn l-artikli se nsibu bosta referenzi għal dak li kien jigri fir-raġal tagħna b'rabta mas-sugġett li jkun jitratta kull artiklu partikolari. Tajjeb li qabel wiehed jibda jaqra, iżomm f'moħħu li l-awtur issa ilu sbatax –il sena li ħalliena, għaldaqstant kull referenza għal-'lum' irridu nifhmu li qed tirreferi għaż-żmien li fih inkiteb l-artiklu. Dan l-artiklu proprju ġie ppubblikat fir-rivista 'L-Imnara' tal-1978.

Min hu xih bhali aktarx jiftakar li l-karozzi li jimxu bla żwiemel kienu jissejhu minna l-Maltin "Karozzi tan-Nar", għax waqt li jimxu kienu jarmu d-duħħan; mela kien fihom in-nar.

Dawn dehru fostna fi żmien il-Gwerra l-Kbira li bdiet fl-1914. Ilum nafuhom aktarx bl-isem Inġliż,



Karozza tal-linja msemmija għall-opra Traviata fl-epoka msemmija mill-awtur



Karozza tal-linja msemmija għall-opra Otello ta' Emanuel Agius, id-dajda minn Hal Tarxien


motor cars għall-karozzi zġhar, imsejha wkoll karozzi tas-Sinjuri; u buses għall-karozzi kbar għall-garr tal-passiġġieri.

Meta spiccat il-Gwerra, fl-1918, uħud mill-karozzi kbar li kellhom is-servizzi Inġliżi bdew jinbieghu bl-irħis lill-poplu u whud minnhom ġew imdawwrin għall-garr tal-passiġġieri, b'hekk beda s-servizz popolari mill-irħula għall-Belt b'aktar heffa mit-tramvaj (Tram) u l-vapur tal-art (Ferrovija) li kellhom jinqerdu heżrem madwar l-1930.

Għall-ewwel is-servizz tal-karozzi kien bla organizzazzjoni; kull sid tal-karozza beda jaħdem għalfejn irid, Malta kienet kollha tiegħu u jaħdem meta jrid, daqqa fuq il-linja u daqqa jinkera għal xi xalata eċċ.

Jien li trabbejt f'Hal Tarxien, niftakar lil Ċelest, bniedem hawtieli, li xtara ambulanza qadima tal-isptar tas-servizzi Inġliżi u dawwarha f'karozza billi zidilha żewġ bankijiet fuq ġewwa u gallarija fuq wara biex isservi għad-dhul u l-inzul tal-passiġġieri. Huwa żebagħha kaħla ċara biex taqbel mal-isem Ċelest u mal-ġnub tagħha barra zied l-isem b'ittri kbar TA' ĊELEST. Tgħidx kemm sar popolari man-nies tar-

ikompli f'paġna 70



Karozza tal-linja msemmija għal-lokal f'Malta

rahal, għax kien jaħdem għall-Belt, u meta jasal is-sajf, kien jaħdem għall-bajja ta' Birżebbuġa.

Għall-ewwel żmien il-karrozzi kienu jinżebgħu kif ifettillu sidhom, ngħidu aħna sid mill-Furjana kien aktarx jiżbogħ il-karozza ħadra bħal lewn tal-klabb tal-ballun Furjaniz, waqt li sid minn Tas-Sliema kien aktarx jagħżel il-lewn ikħal lewn tal-klabb Slimiz.

Dan kien jirrifletti l-ilwien li kienu jinżebgħu d-dgħajjes tat-tigrija tal-Vitorja fil-Port il-Kbir, iżda il-karrozzi tal-passiġġieri ziedu tiżjin iehor li jirrifletti l-puleni tal-bastimenti antiki, jiġifieri ziedu figuri u girlandi tal-fjuri pinguti mal-għnub tagħhom u fuq il-warrani tal-gallarija. Kien fihom x'tara, xejn anqas mill-karrijiet ta' Sqallija li fuq il-għnub tagħhom kien ikun fihom tiżjin mill-isbah ta' xeni bil-figuri b'ħafna lwien.

Imma l-karrozzi tal-passiġġieri ta' Malta kienu ta' għamla speċjali u b'tiżjin kollu kemm hu Malti li ma jixbahx lil ta' haddiehor; kien kollu kemm hu folklor Malti li żviluppa fi ftit snin u gie wkoll maħnuq ftit wara li twieled.

Fih daħlu mhux biss disinji ta' ward u ornât imma wkoll xbiehat tal-Qaddisin u nies ohra importanti mehudin mill-istorja ta' Malta u tad-dinja kif iddur. Niftakar sewwa li sid ta' karozza mill-Belt żebagħ il-karozza tal-passiġġieri ħamra għax huwa kien devot tal-Qaddis Martri San Pawl, u ried ix-xbieha tal-Qaddis fuq kull naħa tal-karozza. Ried ukoll isib pittur biex ix-xbieha tkun sewwa sew kopja tal-vara tal-Qaddis li hemm fil-Bieb tal-Belt u dan qabbad lili. Ix-xogħol ingħogob u għalhekk sidien ohra qabbduni npingilhom qaddisin u xbiehat ohra fuq il-karrozzi tagħhom. Biex ma ntawlux, sid minn Ħal Qormi ried

lil San Ġorġ fuq iż-żiemel iehor minn Ħaż-Żebbuġ ried lil San Filep, iehor mill-Ħamrun ried lil San Gejtanu u ohrajn riedu lil San Ġużepp jew qaddisin ohra waqt li wiehed minn Ghawdex ried lil San Pietru Pawl, il-patron tal-parroċċa tan-Nadur.

Dawn il-qaddisin kienu juru fejn il-karrozzi kienu jieħdu n-nies flok l-isem tal-belt jew raħal, imma meta l-karrozzi żdiedu deħru l-ismijiet tal-irħula fuq it-tabella (destination).

Kienu deħru wkoll xbiehat ohra bħal tal-President George Washington fuq karozza ta' wiehed li darba kien l-Amerka, Tom Mix il-Cowboy, jew isem ta' xi artista taċ-ċinematografija u ta' dak iż-żmien, kulhadd gostih. L-istorja ta' Malta wkoll wriet ruħha bl-ismijiet u xbiehat tal-Granmastri La Valette, Cottoner u Pinto eċċ. Kif ukoll b'Mannarinu u Matthew Callus. In-namrati wkoll ħadu sehem u niftakar l-ismijiet ta' T Evelina, Pawlina u Melita.

Għall-ħabta tal-1927 il-Gvern ried li jsiru l-linji tal-karrozzi kull linja b'lewn għaliha u hekk dawk tal-Mellieħa bdew jinżebgħu bl-abjad, tar-Rabat bl-ikħal skur, ta' Birżebbuġa bl-ikħal ċar, ta' Tas-Sliema bl-aħdar skur, ta' Bormla bl-aħdar ċar, ta' Birkirkara bl-aħmar, ta' Ħaż-Żebbuġ bl-isfar eċċ. Imbagħad madwar l-1933, il-Gvern ma riedx aktar girlandi u ismijiet u lanqas xbiehat fuq il-qafas ta' barra tal-karrozzi tal-linja.

Illum għandna l-karrozzi tal-linja kollha ta' lewn wiehed u jingħarfu bin-numru, imma s-sidien żammew ftit mit-tradizzjoni tal-folklor billi għadhom



Statwa tad-Duluri f'wahda mill-karrozzi tal-linja li kienu jintużaw dan l-aħħar.



Il-kliem tal-Verbum Dei mpitter f'wahda mill-karozzi tal-linja

izommu l-ġewwieni tal-karozzi tagħhom bi xbihat tal-qaddisin tagħhom u xbihat oħra li jhobbu imma l-aktar haġa popolari tagħhom hija l-kliem latin - "Verbum Dei Caro Factum Est " li xerred il-qaddis

Dun Gorġ Preca tal-Mużew fostna l-Maltin fl-istess hin li deheru l-*motor cars*.

Jiena li kont imdahhal sewwa f'dan il-qasam tal-folklor billi, kif diġà għidt kont imsejjah biex inpingi dawk ix-xbihat, kont ukoll immaqdar minn shabi l-artisti żgħażaġh għax dehrilhom li kont qiegħed inwaqqa' l-arti fil-baxx, imma l-artisti xjuħ bħal Dwardu Caruana Dingli u Toni Micallef għamluli kuragg u tawni parir biex inkompli naħdem għax il-pittura fuq il-ħajt, fuq it-tila, fuq il-karta, fis-swali u fuq il-karozzi hija dejjem arti jekk maħduma tajjeb. Din hija l-istorja ta' kif bdejt il-karriera tiegħi bhala pittur tal-folklor meta kelli 18 -il sena.



CHRISTIAN Mizzi

Għal kull xogħol ta' Dawl u Ilma u Tqegħid ta' katusi

Mob: 7796 1927



JOSEPH DARMANIN

16, Palm Street, Tarxien



Wrought Iron Works

Tel: 21 662089 - Mob: 9986 5109

Mob: 9925 7055

